

ئەخمەتجان ئوسمان

# روھ پىساقى



شىنجاڭ ياشلار-ئۆسمۈرلەر نەشرىياتى

ئەخمەتجان ئوسمان

روھ پەسلى

شىنجاڭ ياشلار - ئۆسمۈرلەر نەشرىياتى

## مۇندەرىجە

- 1 ..... شائىر
- 2 ..... سېنى چاقىردىم
- 3 ..... تەۋەررۈك
- 4 ..... ئەتە
- 6 ..... ۋەھدەت
- 7 ..... ۋەتەن
- 8 ..... بەگگە
- 9 ..... سۆز ۋە مەنە ئارا بوشلۇقتا
- 12 ..... ئاي ۋە بۇلاق
- 14 ..... يارىلىش يىلنامىلىرى
- 21 ..... شەبەنەم سايىسى
- 23 ..... تەن
- 25 ..... قۇياش — ئەقىدە
- 27 ..... ئۇيغۇرچە تۇيغۇلار
- 31 ..... سېنتەبىردىكى ئۇچرىشىش
- 32 ..... ئوغۇز
- 37 ..... مۆجىزە
- 42 ..... شامال ھەققىدە چۆچەك
- 44 ..... ئارمان
- 45 ..... ئىلتىجا
- 46 ..... نېچۈن

## شائىر

قەلبىڭ سوقۇشلىرىنى ھىلال ئايغا ئاسقانچە  
يۈرۈپ كەتتىڭ. دولقۇنلار ئۈستىدە مەجنۇن شامالغا  
ياندىشىپ ئولتۇرۇپ، سېنى يىغا باستى.

چۈش سېنى چۈشەيدۇ:

پىچاق بىسى ئۈستىدە سوزۇلۇپ ياتار ئىدىڭ، گۈگۈم  
ئويغانغاندا، كارىۋىتىڭنىڭ ئۈستىدە بوران  
يالىڭاچلاندى، نىچۈن تارتىنىدىڭ؟! يوللاردىن سورا:  
ساڭا پەقەت يارىلا مەنسۇپ. شۇنداقلا، پەسىللەر  
سېنىڭ باش سۆڭىكىڭگە ئويۇلغان ئېلىپبەنى ئوقۇش  
ئۈچۈن كېلىدۇ.

شائىر،

يەرنى ياراڭغا كۆمۈپ كەت!

1985 - يىل

## سېنى چاقردىم

چۆچۈپ ئويغاندىم،  
بۇزۇلغاندا چۈشۈم توساتتىن،  
ۋۇجۇدۇمدا قارا تامچىلار...  
دېرىزىدىن باقتىم ساماغا،  
ئاي شۇڭغۇيدۇ بۇلۇت ئىچىگە.  
يۇلتۇزلار ياندىۇ  
تەشۋىش بېرىپ يالغۇز كېچىگە.  
ئەينەكلەرگە ئۇرۇلار خازان،  
بوران ھۇۋلايدۇ...  
قارا باستى مېنى  
كەل...  
كەل...  
كەل...  
سۆيۈملۈكۈم! چاقردىم سېنى.

## تەۋەررۈك

بىر چۆچەك بار،

بىر

چۆچەك!

چوڭايمايدۇ، گاس، قارىغۇ، كېكەچ...

يۈرمەكتە ئۆسلەپ

ئەجدادىمنىڭ كۈلى ئۈستىدە.

1985 - يىل

## ئەتە

### 1

جىمجىت كېچە...  
پىچىرلىدى تارىم تۇيۇقسىز.  
— تەكلىماكان...  
ھەي، تەكلىماكان!  
ئۆيلەپ قويساق سادىرنى، قانداق؟  
نوزۇگۇممۇ بەلەن قىز.

### 2

تەكلىماكان  
غودۇڭشىدى ئۇيقۇ ئارىلاش.  
— ئەتە... ئەتە...  
ئۇخلا... ئۇخلا...  
چارچاپ قالما ئۆي...قۇ...سىز.....

ئۇخلىيالمىدى،  
ئەسنەپ ياتتى ئۇزاققىچە.

1985 - يىل



## ۋەھدەت

ئولتۇرمەن  
قارىچوقىدا جاھاننىڭ،  
پەرۋايسىم پەلەك  
يۇمامدۇ ئۇ كۆزنى ياكى ئاچامدۇ!

1986 - يىل

## ۋەتەن

لورلىپمۇ سەن؟  
ئېزىقتۇردى ناخشاڭ مېنى.  
خادا تاشقا سوقۇلدۇم.  
پەرھات بولمىدىم،  
تاھىر بولمىدىم،  
ھەسرىتىڭدە  
ساراڭلىققا سۇنۇلدۇم.  
سۆيگۈڭ ئابىدە،  
ئۆزۈڭ ئېزىتقۇ.

1986 - يىلى

## بەشكە

بىر ئورام دۇنيا بۇ،  
پىرت  
بۇرچىكىنى ئاسماننىڭ،  
ئورا. . .  
موخۇركىغا ئۆلۈمدىنمۇ ئامراق سىردىشىم.

يۈرسەڭ،  
تۆكۈلۈپ تۇرار يانچۇقىڭدىن رومانلىرىڭ،  
تېرىۋالار كېچىسى  
قوللىرىنى سوزۇپ يۇلتۇزلار.

1986 - يىل

## سۆز ۋە مەنە ئارا بوشلۇقتا

ئاخلايمەن ئېچىلماقتا يوشۇرۇن ئىشك  
ئاستا . . . ئاستا . . .  
سىرغىماقتا قەدەملەر،  
ھودۇقتۇرار ئۇنى سۈكۈت ئويغىنىشى  
جىن پەرىلەر چۇۋۇۋاتقان كارىۋات ئۈستىدە.  
توساتتىن ۋارقىرايدۇ،  
قاچار شەكىللەر،  
ئىتلار ھۇۋشار، يولۋاس ئۆتەر چاقماقتەك،  
چۈشۈپ كېتەر ۋاقت بويىسى،  
دەقىقىلەر چېچىلار يەرگە،  
تېرىۋالار ئۇچقان كەپتەرلەر  
قىرغاققا ئەسنەپ تۇرغان قولۋاق تاماق.  
ئەي، ھىجرىكار قىز!  
تەشكىن ۋىسال يۈزىنى،  
ئەينەكلەردىن چىققىن ئۇندا كۆپەيمەكتىسەن.  
ئۆگەتكىن ماڭا ساڭا يېتەر يولنى،  
يوشۇرۇنۇۋالغانسەن ئۇندا

ھاۋا بىلەن سۇ چىملىرى ئوتتۇرىسىدا. . .  
سۆز ۋە مەنە ئارا بوشلۇقتا  
مەڭگۈلۈككە جازالانغان قىز!  
ئۈستۈڭدىن ئۆرۈپ يەرنى ئۈنۈپ چىققىن،  
بۇ ئېڭىز پاسىلارنى بېسىپ ئۆت، ئەي ي ي . . .  
سەن زادى كەلمەيدىغان ئۈستۈمتۈت قىز.  
دېڭىز پەرىلىرى كۆزەت قىلغان  
تاشلاردىن قانداقسىگە سەن سرغىيسەن؟!  
بېلىقلارغا زۇلمەت يايغان نۇرنىڭ كەينىدە  
تەشمەكتىسەن ئوۋ كۈيدە ھارغان يەلكەننى،  
يۈگۈرۈشىدۇ ئۇندا دولقۇنلار  
كۆتۈرگەنچە بوۋاقتى  
پاڭلاش ئۈچۈن ئىلاھى سۇدا.

ئەي، زەھەرلىك قىز!  
نەشتىرىڭنى سانجىماقتىسەن  
بارماقلىرىڭ ئاستىدىن قاچقان چىملارغا. . .  
ئەي، سەن شوخ جانان،  
ئەلمىساق ئېڭىپ قويغان پۈتلىرىڭنىڭ ئۈچىدا  
قاچماقتىسەن قوپۇۋالغان خەنجەرلەرنىڭ ئۈستىدە،  
سۆرىگەن پېتى

تېشىش ھەۋىسى سەمرىتكەن ئوردىلارنى،  
ھەم پارتلايدۇ قارىغدا كۈلكە  
پارچە  
پارچە  
پارچىلاپ سېنى.

ھەۋەسنىڭ چىتلاقلىرى كەينىدە  
چىللىماقتا جىن خورازلىرى  
چېچەك قادىر كۆتۈرۈشكە يەلكىسىدە تۈرمىنى  
ھەمدە لەززەت قالار بىگۇناھ.

1988 - يىلى

## ئاي ۋە بۇلاق

### 1

ئاسماندا ئاي سارغايغان شۇنچە . . .  
بۇلاقتىكى ئاي  
پۇشتىلىرىنى يىغار چېچەكنىڭ  
ھاۋادا توزغان نەبى مۇردىسىدىن.

### 2

بۇلاق ئاستا ئۇيغۇتىدۇ چىملارنى،  
بىر رىۋايەت كەلدى ئېسىگە:  
كىرگەنمىش ئاي تۇيغۇ بېغىغا،  
قايتۇ شۇدەم بوغۇزلانغان توزغا ئايلىنىپ.

ئاي شولسى جىمىققاندا كۆزۈمدە . . .  
 بۇلاقتا غايىپ بولۇپ كېچە يەلكىنى،  
 يۇلتۇزلارغا ئايلىنار تەنلەر،  
 يۇلتۇزلارغا ئايلىنار تەنلەر،  
 گۇناھ — بايرامغا.  
 ئاي يۇيىدۇ نۇردا بۇلاق ئېسىنى،  
 بۇلاق —  
 تۇننىڭ يۈكسەكلىرىدىن  
 ئۆركەشلىگەن  
 ئاي.

1990 - يىل



## يارلىش يىلنامىلىرى

### مۇقەددىمە

ياۋا تۇلپار شۇنداق تۇغۇلغان. . .  
ئاققاندا ئۆلۈم سۈيى بويىدىن ئۈزۈلگەن قوڭغۇراقتىن،  
كۆزلىرىدىن يانغىن ۋە قار ئەھدىنامىسى  
خاتىرىلەنگەن كىتاب كەبى ئېتىلغان قۇياش  
ئاسمان يارىتىپ ھۆكۈم سۈرگەن ئۆز تەختىدە  
بولۇپ ئوت ئوقيا.  
قىسقىغىنا ھاياتىنى ئايلاندۇرۇپ يوچۇن شامالغا  
زېمىن بولۇپ ئۆلگەندى تۇلپارمۇ.  
تۇلپارغا ئېتىلغاندا تۇنجى ئوت ئوقيا  
تۆرەلدىم چالا تۇغۇم بولۇپ شامالدىن  
بىر قولىمدا ئۈركىگەن دېڭىز،  
بىر قولىمدا ئەڭگۈشتەر.

## 1. تۇلپار يىلنامىسى

ئاشىق جەستى سېسۋانقان كارىۋات ئۈستىدە  
تولخاق يېگەن ئايالنىڭ كۆز گۆھىرى  
تەنھا دەرەخ ياپراقلىرىدىن تامغان ئۇچقۇننى  
سۈمۈرگەننى كۆرۈپ يىراقتىن  
ئېسىدىن قاققان ھالدا داتلارنى  
قوپماقتا قىلىچ.

— ئاشىق ئىزاھى:

ئاداققى بەيگىدىن قالغان يۈرىكى  
شەپەق يېيىپ پانقان چاغدا ئۇپۇققا،  
تۈتۈنلەردىن ئۆزلەپ كۆككە كۆزلىرى  
يانغان

بىرى قۇتۇپ يۇلتۇزى  
بىر چولپان.

— قىلىچ ئىزاھى:

ئېسىقلىق تۇرار بوۋاقنىڭ گۈڭگا ئېسى تېمىدا،  
يىراق بالىياتقۇدا ئۇزاق كۈتۈپ كىشىنەيدۇ تۇلپار.

## 2. ئۆلۈم سۈيى يىلنامىسى

ئانىلىق ئۆلۈمدە تۇغۇلغان بالا  
كۆيۈك بۇلاقتا يۈيۈپ ھارغىن چۇقانلىرىنى  
ئۆمۈچۈك تۈرلىرىدا توقۇلغان شەھەرلەرگە يېقىن ئۆڭكۈردە  
سۆرمەكتە ئۇنتۇلغان ئەلمىساقىتىن  
كېچە ئەينەكلىرىگە قۇملار بىلەن ئويۇلغان  
شۇ تەۋەررۈك كېمىنى.

— كېچە ئەينەكلىرى ئىزاھى:  
ئاققۇ قېنىدا سۈكۈناتى چېقىلغان كۆل...  
ئۈگىدىگەن چاغدا چەكسىز ئىنتىزارلىقى  
ئاڭا چۈشكەن نىمجان خىزىر سايىسىدىن  
ئۈنۈپ چىقتى ئارمان نىلۈپەر.  
— كېمە ئىزاھى:

قىلىچ تۇتقان بالا  
تۈلپارنى  
سۇغارماقتا ئۆلۈم سۈيىدە.

### 3. قوڭغۇراق يىلنامىسى

توپان باسقان قەبرىستاننى كۆزەت قىلغان ئاي شولسى  
ئوچۇرۇپ قويغان  
مەڭگۈ تۈنەپ كەلگەن  
ئېچىرىقىغان قۇش  
ئەلەم دولقۇنلىرى ئۈرىلىۋاتقان شورلۇق قىرغاققا  
تەشمە - تەشمە قىلىپ شامالغا يېيىلغان يەلكەننى  
سېھىرلىدى كاپىتاننى قىيا تاشقا.

— قۇش ئىزاھى:

تەننىڭ ئالتۇن چەمبىرىكى ئىچىدە  
قورۇنماقتا روھ.

— قىيا تاش ئىزاھى:

تۇلپارنى ئۆلۈم سۈيىدە سۇغارغان شۇ يۈچۈن گەۋدە  
قىلىچىنى ئۇرغان چاغدا ئاي شولسى قۇشىغا  
ئۈنۈپ چىقتى جەزىرىدىن قەدىم قوڭغۇراق.

### 4. ئەھدىنامە يىلنامىسى

قۇياش چىغ ھەيكەلگە ئايلانغان ئاسمان ئاستىدا

دەريالارنى بوران غاجىغان زېمىن ئۈستىدە  
كۈتەر قاننى كۆكلەتكۈچى ساقىنى تاش سۇلالىسى  
ئۈستەل بولۇپ قەبرىلەر  
قەدەھ بولۇپ خاتىرە تاشلار.

— قان ئىزاھى:

ئەس ھەۋەسنى قۇچاقلىغاندا  
ئارىسىدىن سىرغىپ چىققان تۇپراق ئۈستىدە  
شەھەرلەر شىرنىلىشەر ئازاب ئالمىسى.

— ساقى ئىزاھى:

قىلىچىغا ئاي شولىسى قۇشى ئېسىلغان،  
تۇلپارنى ئۆلۈم سۈيىدە سۇغارغان نەبى  
جەزىرىدىن ئۆنگەن قەدىم قوڭغۇراققا  
نەقىشلىدى قان كۆكلىمى ئەھدىنامىسى.

5. ئوت ئوقيا يىلىنامىسى

خاتىرىلەنمىگەن.

## 6. شامال يىلنامىسى

ئاداققى بەيگىدىن قېپقالغان يۈرەك  
ئاققۇ قېنى سۈكۈناتنى بۇلغىغان كۆلدە  
كېڭەيتمەكتە تەننىڭ ئالتۇن چەمبىرىكىنى  
ئەس ھەۋەسنى قۇچاقلانغاندا.

— يۈرەك ئىزاھى:

خاتىرىسىز ئوت ئوقيا يىلنامىسى.

## 7. دېڭىز يىلنامىسى

مۇقەددىمىگە قارالسۇن.

## 8. ئەڭگۈشتەر يىلنامىسى

قىلىچىغا ئاي نولىسى قۇشى ئېسىلغان  
تۇلپارنى ئۆلۈم سۈيىدە سۇغارغان سەردار  
خاتىرىسىز ئوت ئوقيا يىلنامىسىنى  
مۇقەددىمە دېڭىزىدا تاپقان شامالدا  
قان كۆكلىمى ئەھدىنامىسى نەقىشلەنگەن

جەزىرىدىن ئۈنگەن قەدىم قوڭغۇراقنى  
چالار

چالدى

چالغان

چالماقتا...

قىلىپ ئەڭگۈشتەر!

1990 - يىل

## شەبنەم سايىسى

ئويغانماقتا قەلبىمدە شەبنەم،  
نۇر بەرگىدە يۈكسەك سايىسى.  
قوڭغۇراقلار ئۆرلەيدۇ قۇمىدىن،  
سەدەپ ئىچرە كىشىنەر مەي ئېسى.  
ئاي... تامچە مەي،  
كۆك... قاراڭغۇ جام،  
باشاقلارغا كۆمۈلگەن ساقى.  
يۇلتۇزلارنى يىغلايدۇ ئاشىق،  
ھىجران تېنى شەبنەمدە باقى.  
كىرىپكىلەردە تۇنىگەن يەلكەن  
ياقار تەندە دېڭىز شامىنى.  
تۇن كۆكسىدە تۈزلۈك جاراھەت  
سۇنار كىمگە ۋىسال جامىنى؟  
ئەي، ھىجرانكەش،  
ئەي، قۇش چۇقانى،  
قان ئەينىكى يىتتۈرگەن چېھىر!  
سەن ماياكىنى ئازدۇرغان دولقۇن،



يەردە ئاتەش سەن يەردە مېھىر .  
قاغىلارنىڭ ئۆركىشى يىتكەن ،  
سەندە زۇلمەت ئۆرتىنەر بىراق .  
ۋۇجۇدۇڭدا قۇياش بىر زەررە ،  
سەن مەست دېڭىز ،  
كۈللىرىڭ قىرغاق . . .  
چىچەك يېشى .  
بۇلبۇل .  
كۆيۈك باغ .  
جان يولۋىسى ھۇۋلار قان تۈنى .  
قوپار گۆرلەر دەريا ئۈندە ،  
كۆرەر كارۋان چۈشلەر گۈلگۈنى .  
توز تۈسىگە كىرەر سۈكۈنات ،  
ياپراقلارغا سىڭمەكتە ئارمان .  
چىچەكلەردىن قان كەلگەن بۇدەم ،  
چۈشۈمەكتە شەبنەمدە ئاسمان .

1991 - يىل

## تەن

بارماقلىرىم تۇغار بارماقلار،  
بارماقلاردا قورشايىمەن سېنى.  
ھۇجۇم قىلىپ قېنىڭ قېنىمغا،  
ئىشغال قىلار ئەينەكتە مېنى.  
كۆزۈڭ قولۇڭ قۇچىقىڭ ئۈنۈڭ —  
ئەينەك! . . .

ئۇندا ئۆلگەن سايە، كۈن.  
بەدىنىڭگە لەڭگەر تاشلىغان  
يەلكەنلەردىن ئېقىپ چىقار تۈن.  
سۈزۈك قەسىر كارىۋات ئۆركىشى،  
بۇلاقلاردا يوقالغان ئالۋۇن.  
مەن ئۆلۈمدە تىرىلگەن ئۆلۈم  
گويا شەبنەم ئۈستىدە يالقۇن.  
ئېزىققاندا بىزدە مۇساپە،  
ئاي تىترىشى چېقىلار گۈلدە.  
ھاڭلىرىڭدىن ئۆرلىسە چۇقان،  
سۈبھى ياقار چۇقانم كۈلدە.

ئوقيايمىدىن ئاقار ياراڭغا  
نۇر بېغىغا ئورالغان دەريا.  
ئۈنلەر شەھۋەت يۇلتۇزلار ئارا،  
بىر قۇچاققا سىغقاندا دۇنيا.  
ساڭا ماڭا بۇلغاندى تۇپراق،  
تېنىمىزدە لەيلەيدۇ دېڭىز.  
ماڭدۇق قاندا ئىزلار قالدۇرۇپ،  
روھ پەسلىدە چېچەكلەيدۇ ئىز.

1991 - يىل

## قۇياش — ئەقىدە

ھاكلاشقان دېڭىزنى يۆتكەر ئورنىدىن  
قىزىغان ساھىلدا ئويغانغان قۇياش.  
كۆزلەردە سارغايغان باشاقلار ئىچرە  
ئاقماقتا نۇر بولۇپ دولقۇنلىغان تاش.  
قاغىلار ئۈندە چاڭ كەتكەن كۆزۈم  
بۇرغۇننى چۈشىگەن قۇمدىكى يەلكەن.  
تۈن يىتكەن پەرىشان ئاشىق ئۈپكى  
مەشۇقى لېۋىدە جان ئۈزگەن جەرەن.  
بۇ زېمىن يەنىلا يوقالماس مۇقام،  
يوپورماق تاشلىغان تېنىمدىن ئۆتەر.  
ئۇيغۇتار يىلتىزدا قانقان نىگاھىنى،  
گوياكى ئۇچقاندەك قېنىمدىن كەپتەر.  
ئىپاردەك بالقىغان چاغدا گۈلدىن كۆك،  
ھىجراندا سەرسانە يەرنى چۈشىدىم.  
ئەي بۈيۈك جەسەتتە كۆكلىگەن نەپەس،  
شامالدا مەن يەنە سېنى كۆشىدىم.  
بۇلاقلار شولىسى چۈشكەن يۈرىكىم

شۇاقلار ئۈستىدە چاقنىغان قوڭغۇز .  
كىم ئەبەد بەرگىدە قۇرۇغان شەبنەم ،  
دېڭىز گېلىدە قانغان يۇلتۇز ؟  
دېڭىزنى يۆتكىگەن قۇياش ؟ ئەقىدە ؟  
باشاقتا نۇر بولۇپ ئاققان تاش ؟ گۇمان ؟  
يىراقتىن ئاڭلانغان كىمنىڭ تىۋىشى ؟  
ئىنتىزار جاناندەك تىترەيدۇ جاھان .

1991 - يىل

## ئۇيغۇرچە تۇيغۇلار

### 1. موخۇركا

گۈمانلىق قان . . .  
سىرلارغا بۇلغانغان چېچەك چېھرىدىن  
دومىلايدۇ باشاق ئۆلگەن ئالقانغا.

### 2. بادام دوپپا

كىرىپكىلەردە تۈزۈغان تۇلپار ماتىمىدە . . .  
تۈتەكلەرگە ئايلىنار  
كۆزلەردىن كېمىلەرنىڭ ئاققىنىنى  
كۆرگەن تاشلار.

### 3. داپ ئۇسسۇلى

تەڭرىنى  
تەجەللى شامىلى تاشلار تۇپراققا،

ياغرىغاندا ئەزەن - تەكبىر تەن مەسچىتىدە.

#### 4. مۇقام

بىر مۇردىنى  
سۆرەيدۇ ئون ئىككى پەرىزات  
ئۆز باغلىرىغا.

#### 5. ئەتلەس

ھاۋايى ھەۋەستىن  
ھىجران قۇياشغىچە  
كۆتۈرۈلگەن ھەسەن - ھۈسەن ئۈستىدە  
بوۋامنى ئىزدىگەن قەبرىنى كۆردۈم.

#### 6. مىخۇي

سۈكۈنات مۇقامى.  
قەلئە -  
تۇتقۇن قىلغان روھ دىۋىسىنى.  
ئاخىرقى پۇشتى تاش سۇلالىسىنىڭ.

## 7. مۇسەللەس

ئۇنتۇش پەرسى!  
مەن ئەسلىمە قەمەرلىرىگە تولغان قەدىناس،  
ئىچشەيلى، كەل،  
ئىلاھى بۆرىنىڭ باش سۆڭىكىدە.

## 8. تونۇر

ئۇنەر ئالتۇندا  
شەھەردىن قوغلاندى قىلىنغان شاراب —  
بىزدە ئۇنتۇپ قويۇپ كەتكەن ئەس.

## 9. دۇتار

سەن  
تەنلەر چۆلىدە  
ئالتۇن تۆڭگىلەر كارۋىنىغا يول باشلىغان  
تەكەن تاجلىق كۆي.  
مەن



ئۈچىنچى تارىخ.

## 10. يۈرەك

ئەينەك قەپەس ئۈستىگە  
چۈشكەن،  
دۇنيا سولانغان تىرەن شەبنەم . . .

1991 - يىل

## سېنتەبردېكى ئۇچرىشىش

كەتمە!

كۆزۈڭدە يەنە شۇ پەرىشان جۈملە.  
توزىشار روھىڭغا تۆكۈلگەن خازان،  
بىلىمەن، دەرىخا! يېشىڭنى كۈتمە.

يىراقلار تىمتاس

شۇ مۇبارەك قەدەم،

يىقىلغان مەجنۇنتال، ئاھ، ئۆلۈك چوقان.

نېمە ئۇ ئىچىمدە ئاققان سوغ، قاقاس؟

يۈرىكىم قانغان ياۋا قۇش شۈدەم...

سايەڭگە باقار... سەن قايرىلغان دوقمۇش،

قۇياش... سەن قالدۇرغان بوشلۇقتىن تىرەن.

يوقاتتى ئۆرتەنگەن دېمىڭنى قايتا

ئاتارغان شەھەرنى قاپلىغان سۈرەن.

1992 - يىل

## ئوغۇز

ئوغۇز ئۆلگەن قۇتلۇق يەكشەنبە  
سەلتەنەتلىك قۇياشلىق تۇپراق.  
ئايالىمنىڭ بېشى ياستۇقتا،  
تېنى كېزەر ئاشخانىدا، ئوچاقتا بولماق.  
ئويغىنار يىغلاپ  
مىجەزىدە مېنى تارتقان بىر ياشلىق قىزىم.  
سىرىلىپ چۈشەر كاتتىن بىر سېزىم،  
چىقار ھەسرەت ناشتىدىن بىخلاپ.  
كېچىچە يېزىپ تېخى پۈتمىگەن شېئىر  
مانا، ئەمدى مەنىسىدىن ئايرىلغان جەسەت.  
كىم؟!

ئىشكىنى چېكەر تىلەمچى،  
چانقىدىن شىر كەبى ئېتىلغان كۆزلەر —  
سەدىقە پەقەت.

چېركاۋ قايدا سەرسان بولۇپ يۈرگەندۇر بۈگۈن؟  
مەسچىت ئەستىن كۆتۈرۈلۈپ كەتكەن ئۇلۇشكۈن.  
غايىپ بولدى ئۆيىمىز غەمكىن تۇماندا،

ھاياتلار باغچىسىدا تەنتەنە .  
قىزىم سىيىپ قويسا يۆگەككە ،  
ھە ، ئەنە

ئايالىمنىڭ قول ياغلىقى قالدى شۇاقتا .  
گۈل بەرگىمۇ — ياكى — ئۆلۈك كېيىنەك؟!  
دۇنيا بىزگە قورقۇنچلۇق ئامانەت .  
ئاچقۇچلىرىم نەگە يوقالدى؟  
پەلەمپەيدىن تېرىۋالدۇق ئۆلۈك كۆزلەرنى ،  
چوڭايماقتا ئىشك  
ھەمدە

ئۇنداق يۈچۈن خەت :  
ئوغۇز!  
ئوغۇز!

تۈز چېچىڭلار بوسۇقلارغا ، تۈز! :  
بارماقلىرىم ئارا قۇمدەك تۈزىغان قەدەھ  
كەتتى ئۇچۇپ شەپىرەڭدەك ، زۇلمىتىڭگە ئەي ئوغۇز...  
دۇنيا يەنىلا ئۇچالماس خانقىز ،  
يۈزۈم ئېرەر جىنچىراغلارغا ،  
سۆرەر يولۋاس قەدىمىنى قوزا قېنىغا .  
سەن ئەزەلدىن يوقالغان تۇمار ،  
دەريا شەھۋىتى يۈكسەكلىكىمدە!

كۆك ساڭىلا مايىل، چۈنكى، ئۇ  
ئاتا قىلار ماڭا ئەڭگۈشتەر.

تېپىلغانمىش ئابىدە تاش يېزىلغانمىش ئاڭا:  
«مەن سېسىغان ئوغۇز تېنىدىن ئۈنۈپ چىققان تۆت قۇلاق ئوغۇز  
. . . ئوغۇز ئاقار تۆرەلىمىلەرگە،  
مەن ئۆلۈمگە چاپلاشتىم جىندەك.  
قەدەھ تىمتاس، (كۆزۈمگە ئۇ شۇنداق كۆرۈندى)

بىراق، مەي  
ئىزھار قىلار قاباھىتىم سېھرىنى، بەلكى.  
ئوغۇز! ئۆزۈڭ يىلتىز بىپايان،  
ئەمما كېچەر سەندىن يوپۇرماق.  
سەن ئاقلىقتىن قاچقان يەتتە رەڭ،  
مەن سەككىزنى كۆيدۈرگەن قۇچاق.  
سەن،

ئەزەلدىنلا. . . يەنە. . . ئەينى ئۇ،  
ئاشىق ئەمچەك تۆكۈپ قالغان ئۇلۇغ سۇ.  
سۇ ئەبەدىي تاش ئەمەس، ئەمما،  
مەن ئوغۇزنىڭ زۇلمىتىدە نۇر!  
چىمغا كىيىك قالسا پۇتلىشىپ،  
نۇھ كېلىدۇ بىزنى ئەيلەپ ئوغۇز توپانى. . .  
شۇنداقتىمۇ:

ئۆلۈكلەر ئارا ياشايمن يالغۇز .

لەۋھە: —

( تۇن تاتارماس مەۋجۇت ئىدى كۈن )

كىم دەر مېنى پەرىشان ئۆگزە ،

ياكى قانغان ھاۋا كۆزۈڭدە ؟

دەرەخلەردىن تېمىۋاتقان سۈكۈنات

سەپكۈن بولۇپ چېچەكلەيدۇ يۈزۈڭدە .

كىم ؟ تۈز ؟

مېنىڭ بىرلە تۈزلىنار

يوچۇن تىۋىش بۇلغىغان ئوغۇز .

ئوغۇز ! يوقال

تەقدىرىمدىن ،

كەندىرىمدىن

مەي ئال ،

بوغۇز !

سەرخۇشلۇقۇم — ھەيھات ! — مېنىڭ ئۈچ ئوغلۇم :

ئاسمان ،

تاغ ،

دېڭىز .

مەن يا بىلەن قالغان ئارا ئويغانغان تەشۋىش ،

نىجاتلىقىم تامان بۆرە قالدۇرمىدى ئىز . . .

ئاسمان ھۇۋلاپ قۇتۇلماس زېمىن،  
تەشۋىش يەنە سوقار ئىزغىرىن.  
گەسكەرتىش:  
(يەكشەنبىنى ئۆتكۈزدۇق خۇشال،  
بوسۇقلاردا تۇرار كۈنپېتىش).

1992 - يىل

## مۆجىزە

### 1

ۋادەرىخا! . . .  
تەن پەرىشان،  
بارلىق كىتابلارنى ئوقۇپ چىقتىم. (ماللارمى).

### 2

ئاق قەغەز .  
ئالدىمدا بۇ ئۈزلۈكسىز مۆجىزە . . .  
غالجىر يالىڭاچلىق ئالدىدا تۇرغان ئىشقىۋاز قىزدەك  
ئاڭغا تەلتۆكۈس بېغىشلىنىمەن .  
نېمىدىگەن سېھىرگەر بۇ دولقۇنلاۋاتقان ئاقلق!  
ئۇنىڭ بىر تامچىسى قېنىمغا تامدى،  
ئىچىمدە پەقەت بىر نەرسە مەۋجۇت: ھېچنېمە ئۆرتەنمەكتە.  
ئاقلق!  
ئەي سەن مېنىڭ ئۈنجى ئېسىم: ئەي يوقىغان جەننەت.



پىر ئون جەستى ،

بابىل مۇنارى ،

ئەلبېھرام ،

سەددىچىن ،

مىڭئۆي . . . . .

ھەممىسى بۇدەم سەندە ئېرىۋاتقان چېكىتلەر .

ئەي ، تەبىئەتنىڭ سوقۇۋاتقان قەلبى ،

شائىرنىڭ سۈكۈناتى ،

ماتېماتىكىشۇناسنىڭ سەلتەنەتلىك نۆلى . . . !

سەن تامان كېتىۋاتقان سۈرگۈن شاھزادىلەرنى ئۇچراتتىم .

قۇياش ئۆزىنى سەن ئۈچۈن ئەبەدىي تەكرارلىماقتا .

بوۋاقلار كۆزىدە چاقنىشىڭنى كۆردۈم .

ئۆلۈكلەر ئاغزىدا تەۋەرىۋك تاجىڭ .

بىز ساڭا تەئەللۇق

ھەمدە ئاخىرى ساڭا قايتىمىز . ( قۇرئان ) .

### 3

ئۇلار مېنى گۇناھكار ئاتىدى .

ئۇلار نەزەرىدە :

ئۆزۈمنى ئەيساغا ئوخشاش كرىستقا تەقدىم قىلىشىم كېرەك.  
مەن راستىنلا قۇربانلىق قوپىغا ئوخشامدىمەن؟  
ئىنسانىيەت ئۆز گۇناھىنى مەن بىلەن يۇيۇشقا توغرا كەلسە،  
مۇنداق بىر ئىلتىماسم بار:  
ئۆزۈمگە قايتىشقا بىردەملىك ۋاقىت بېرىڭلار.

ئېھ، ئەيسا!

سەن ئۆزۈڭنى نېمە قىلدىڭ؟!  
قەلبىڭدىكى ئاشۇ تىكەننى ھېس قىلغانىدىڭ.  
سەن نېمىدىگەن چىداملىق يىگىت،  
تىكەن قاناتقان يۈرىكىڭ سوقۇشتىن توختىغىچە  
پاجىئەلىك سىرنى ئاشكارىلىمىدىڭ.  
ئىنسانىيەتكە بولغان ئىشەنچىڭ ئۆزۈڭدىنمۇ بۈيۈك كەلدى!  
ئالدىڭدا تاماشا كۆرۈپ تۇرغان يېرۇسالىم پۇقرالىرى  
ئۆلۈمىڭنى ئەمەس، ئەپسۇسكى،  
كرېستقا مىخلانغان تېنىڭنى ئۇلۇغلىدى.  
ئۇلار سېنى قايتا تىرىلدۈرۈشتى:  
يۈرىكىڭدىكى تىكەننى كۆرمىي،  
ئاققان قېنىڭدىن ئۈركۈشتى.  
ئاھ.. قارىغۇ ئىنسانىيەت!!!  
سېنى ئازابلىغان ئاشۇ تىكەن، شۇ پاجىئەلىك سىر

ئۇلارغا سۆيگۈنى ئۆگىتەلمىدى.  
شۇڭا سەن داۋاملىق كرىستقا مىخلىنىپ كېلىۋاتسەن.  
ئەمدى مېنىڭ نۆۋىتىم كەلدى.  
مېنى كەچۈرگىن!  
مەن سىرنى ئاشكارىلىدىم.  
ئۇلارغا:

دۇنياغا مەنە ئىزدەپ ئاۋارە بولماڭلار، دېدىم.  
ھايات ئۆزىنى ئاقلاشقا مەجبۇر ئەمەس.  
ئۇلار گۇناھسىز، مەنمۇ گۇناھكار ئەمەس.  
دۇنيانى تەپەككۈر قىلىپ كۆزىتىپ ئولتۇرماڭلار.  
پەقەتلا، ئۇندىكى ھەر نەرسىنى سۆيۈڭلار.  
فەرھادقا ئوخشاش  
شىرىننى،  
ھېكمەتكە ئەمەس، سۇغا تەشنا چاڭقىغانلارنى سۆيۈڭلار.

#### 4

كرېست ئۈستىدە تەبەسسۇمنىڭ سايىسىنى  
كۆردۈم.

1992 - يىل

## شامال ھەققىدە چۆچەك

1

شامال  
سەرگەردان بالا.

2

ئاخشام  
كېزىپ چىقتى كوچىلارنى،  
ئېيتىشتى ئاڭا دەردلىرىنى  
تۆكۈلگەن ياپراقلار.

3

يېرىم كېچە.  
ئويغاتتى ئۇنى بوۋاق يىغىسى.

دېرىزىدىن باقتى،  
كۆردى  
ئېشىكى چۈشكەن ئانىنى  
بۆشۈك يېنىدا.

4

شامال  
يۆتىلىدۇ ئۇزاققىچە. . .

5

ئولتۇرىدۇ ئۇ  
شېخىدا سۆڭەتنىڭ.  
چۈشەپ قاپتۇ يىلتىز بۇ كېچە  
سادىر پالۋانىنى:  
چاقىرغۇدە كىمىش قەبرە ئىچىدە  
— ئادەمىزات بارمۇ! . . .  
ئۆرۈپ بەردى شامال يىلتىزغا  
ئۇنىڭ چۈشىنى.

## 6

يامغۇرلۇق كېچە . . .  
 ئورمان ئىچىدە يىغلايدۇ شامال  
 ئېچىنىپ  
 قۇشقاچلارنىڭ ھالىغا.

## 7

كۈنلەرنىڭ بىرىدە  
 چىقتى شامال تاغ چوققىسىغا.  
 كۆردى ئۇندا  
 قەتل قىلىنغان بۈركۈنتى.  
 قايغۇردى،  
 ئاتتى ئۆزىنى قىيا ھاڭغا،  
 شۇندىن بېرى  
 غايىپ بولدى ئۇ.

1986 - يىل

## ئارمان

ئېسىمدە . . .

ئۆلۈپ كەتتى بەزىلەر،

يۈمۈلمىدى

ھايات قالدى كۆزلىرى.

شۇ كۆزلىرىگە ئۆپىدى قان بولۇپ

ئېيتالمىغان سۆزلىرى.

ئاھ . . .

ئۆلگەن ۋۇجۇتتا تىرىك كۆزلىر!

تىرىك كۆمۈلگەن شۇ كۆزلىرىنىڭ

ئاچچىق ئاھمۇ

قەبرىسىدە ئۈنگەن بۇ چېچەك؟

1986 - يىل

## ئىلتىجا

قاچقن ئېسىم،

كەت!

ئىشكىڭنى چەكتى ھەقىقەت.

1986 - يىل



## نېچۈن

نېچۈن؟  
سۇدا ئۈنۈپ چىققاندا ئېسىم،  
قالار تەمتىرەپ  
تۇتقان ھالدا سىرلار بىردەم بارماقلىرىمنى.  
نېچۈن؟  
سەكرىگەندە بېلىقلار  
ئەسلىمىلەر چىملىقلىرىدا،  
يېرىلىدۇ چاراسلاپ  
باش سۆڭىكى كېچىنىڭ.  
نېچۈن ئۆچمەس ھەسرەت شەپقى؟

1987 - يىل

مەسئۇل مۇھەررىرى: ئابدۇراخمان ئەبەي  
مەسئۇل كوررېكتورى: مەريەم ئابدۇرېھىم  
تېخنىداكتورى: مەمەتئېلى لېتىپ

## روھ پەسلى ئەخمەتجان ئوسمان

\*

شىنجاڭ ياشلار - ئۆسمۈرلەر نەشرىياتى نەشر قىلدى  
(ئۈرۈمچى شەھىرى غالبىيەت يولى 100 - قورۇ، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا باسما زاۋۇتىدا بېسىلدى

ئۆلچىمى: 1168 × 850 م، 50 كەسلىم، باسما تاۋىقى: 1.625

1996 - يىلى 9 - ئاي 1 - نەشرى

1996 - يىلى 9 - ئاي 1 - بېسىلىشى

ISBN7-5371-2110-7/I. 688

سانى: 1 - 3000

باھاسى: 1.70 يۈەن

责任编辑：阿·艾白  
责任校对：马丽亚木·阿不都热依木  
技术编辑：买买提艾力

灵魂之季(维吾尔文)

艾合买江·乌斯曼 著

---

新疆青少年出版社出版

(乌鲁木齐市胜利路100号 邮编：830001)

新疆新华书店发行 新疆新华印刷厂印刷

850×1168毫米 50开本 1.625印张

1996年9月第1版 1996年9月第1次印刷

印数：1—3000

---

ISBN7-5371-2110-7/I·688 定价：1.70元

مۇقاۋىنى لايىھىلىگۈچى: شادىيە ھاشىم

ISBN7 - 5371 - 2110 - 7

باھاسى: 1.70 يۈەن (民文) I·688